

Il-Vapur tal-Art



Kitba ta' Paul Galea



Minn dejjem kienu hafna l-Maltin li kienu jhobbu jmorru għall-festa tas-Salvatur li tiġi ċelebrata f' nhar is-6 ta' Awwissu gewwa l-parroċċa ta' Hal Lija. Din il-festa li minn dejjem magħrufa għall-ġmiel tal-logħob tan-nar tattira wkoll numru ta' turisti li jkun qegħdin iżuru pajjiżna fuq xi btala.

Iżda fil-bidu tas-seklu għoxrin il-biċċa l-kbira ta' dawk il-barranin li kienu jmorru għall-Festa tas-Salvatur kienu suldati Ingliżi u l-familjari tagħhom. Dawn kienu stazzjonati Malta mas-servizzi Ingliżi. Kienu jippruvaw iqattgħu ftit hin jieħdu pjaċir. Xi grokk ma jonqosx u l-pastizzi kienu jinżlu tajjeb. Dawn kienu



F'dan ir-ritratt jistgħu jidhru r-rails li qed jissaportjaw din is-sigra.



Ferrovija tħalli l-istazzjon ta' H'Attard.

jigū lejn Hal Lija bil-ferrovija jew aħjar bil-vapur tal-art. Kien hemm żewġ postijiet fejn wiehed jista' jieqaf matul ir-rotta.

Wiehed kien l-istazzjoni ta' H'Attard magħruf bħala Attard Station li kien jinsab sewwa sew hdejn Villa Bologna, fejn kien hemm ir-residenza ta' Lord Strickland, u l-ieħor aktar 'l isfel. Dan kienu jsejnhulu San Anton Platform. Dan tal-aħħar jinsab viċin il-Gonna ta' San Anton. Din kienet waqfa familjari hafna ma' dawk li kienu jzuru dawn il-gonna. Waqfa sewwa, sewwa f'Old Railway Track Hal Balzan, qabel wiehed jasal fejn il-fetha ta' fejn hemm il-Corinthia Palace.

Minn dawn iż-żewġ postijiet kont trid terħilha għal Hal Lija

jew bil-mixi jew tirkeb il-karozzin. Dan kien ifisser qligħ tajjeb għal dawk il-karozzini u mhux anqas għal Malta Railway li għal din il-festa kienet torganizza skeda ta' vjaġġi speċjali bħalma kienet taġmel għal festa oħra, bħal Santa Marija, San Ġuzepp u l-Imnarja. Hal Lija bid-djar taġħha armati għall-festa u miftuħin għall-arja qishom għal esebizzjoni biex jitgawdew min-nies li jgħaddu mit-toroq waqt li t-tfal iżanznu lbiesi u żraben ġodda. Xalata ta' kuluri waqt li l-banda ddoqq marċi brijużi li joħolqu atmosfera tant ferrieħa.



Il-Ferrovija f'Attard fi triqitha għall-Belt.



Is-siġra li kienet landmark fil-pjataforma ta' San Antonio.

Min kien ikun qiegħed jivjaġġa fuq il-ferrovija bejn il-Belt u l-Imtarfa, kien xorta waħda jgawdi l-logħob tan-nar u t-tfaqqiġ tal-murtal li flimkien mal-berq taġħhom kien jaħsduk. Minn barra dakinhar tal-festa kien hemm bosta nies kemm residenti u kemm qraaba taġħhom li kienu jagħmlu użu mill-vapur tal-art.

Hafna mix-xiri partikolari kien isir mill-Belt Valletta. Oħrajn kienu jużaw dan is-servizz biex imorru u jiġu lura għax-xogħol. Fi tmiem il-gimġha wħud kienu jerfūlha għall-Buskett jew għar-Rabat u l-Imdina, fejn kienu jiltaqgħu hafna nies fuq is-Saqqajja. Il-vjaġġ bit-tren kien ħarġa fih innifsu li kienet tinzel tajjeb kemm mat-tfal kif ukoll mal-kbar. Kien hemm vaguni tal-ewwel u tat-tielet klassi. Fil-waqt li dawk tal-ewwel klassi kienu bil-kuxins biex ikunu komdi dawk tat-tielet klassi, kienu biss injam. Dan is-servizz bil-ferrovija gie fi tmiemu f'Marzu tal-1931. L-aħħar nies li marru għall-festa tas-Salvatur b'dan il-mezz tat-trasport jew aħjar bil-vapur tal-art kien f'Awwissu tal-1930.



Isem ta' triq li jagħti għall-pjataforma San Antonio f'Hal Balzan.



Verżjoni ġdida tal-isem tat-Triq.